

నిన్ను దూరం చేసుకోలేను !

ఈ లోకంలో జరుగుతున్న అనాచారాల్ని, అక్రమాల్ని, కళ్యాణా చూశ్యేక, మొహం దించుకుని, సూర్యుడు కొండ చాటుకి పోయాడు.

సూర్యకాంతిని చూడలేక ఎక్కడో దాగివున్న తమస్సు, తక్షణం లోకాన్ని ఆక్రమించేసుకుంది.

ఆకాశంలో చుక్కలు తళుక్కున మెరుస్తున్నాయి. ఎక్కడో విమానం నింగిన సాగిపోతున్నట్లు శబ్దం వినిపిస్తోంది.

పాడుపడిన దేవాలయపు పరిసరాలన్నీ నిశ్శబ్దాన్ని తమ ప్రతినిధిగా చేసుకున్నాయి. ఆ వాతావరణంలో దేవాలయపు పై మెట్ల మీద కూచుని యేదో అనంతమైన ఆలోచన సాగిస్తున్నాడు కేశవరావు.

కేశవరావుకి చీకటి చూస్తేనే భయం వేస్తుంది. ఆ చీకటి చూసినపుడంతా అతనికి నిజజీవితం గుర్తుకొచ్చి అలా భయపెడుతుందో యేమో మరి !

*

*

*

తలిదండ్రుల్ని చిన్నప్పుడే పోగొట్టుకున్న అభాగ్యుడు కేశవరావు. అతని జీవితం చిన్నప్పట్నుంచీ ఒడుదుడుకుల్లో

పడి భారంగా, భయంకరంగా సాగింది. ఎలాగవుతేనేం-
పుద్యోగం అంటూ ఒహటి లభించాక అతని జీవితబాటలో
స్థిరత్వమంటూ ఏర్పడి పడిన కష్టాలకు ఫలితంగా సంతృప్తిని
కలిగించింది. ఉద్యోగం దొరికిన రెండు సంవత్సరాలకు
సరస్వతిని వివాహం చేసుకున్నాడు. “నా” వారంటూ లేని
కేశవరావుకి ఆ లోటు తీరింది. సరస్వతి భర్తను దైవంగా
భావిస్తూ, సంసారాన్ని స్వర్గంగా మార్చుకుంది. కేశవరావుకి
యిదంతా ఓ కొత్త మధుర జీవితంగా అనిపించేది. అటువంటి
భార్యను పొందగలిగినందుకు యెంతో గర్వంతో మురిసి
పోయేవాడు.

పెళ్ళయిన రెండో సంవత్సరంకి కేశవరావు తండ్రి
ననిపించుకున్నాడు. వంశోద్ధారకుడు సాక్షాత్తు సరస్వతి
రూపాన్నే పుణికి పుచ్చుకుని పెరుగుతూంటే, కేశవరావు
కొడుకుని చూసే ప్రతిక్షణం ఆనందంతో మురిసిపోతూ ఒక్క
క్షణం కూడా వాణ్ణి వదలకుండా వుండేవాడు. మరో రెండు
సంవత్సరాల తర్వాత మరో అమ్మాయి పుట్టి చనిపోయాక
కొడుకుమీద వాత్సల్యం యినుముడించింది కేశవరావు
దంపతులకు.

రోజులు గడుస్తున్నాయి. కేశవరావు కొడుకు చంద్రంకి
ఏడో యేడు వచ్చేసరికి కేశవరావు సాగిస్తున్న సుఖమయ
సంసారం కళ్ళారా చూస్తూ సహించలేక పోయింది విధి.
ఫలితంగా సరస్వతి కలరా వ్యాధి వాతపడి జీవితం ముగించింది.

కేశవరావు కుప్పలా కూలిపోయాడు. అతని హృదయం పగిలిపోయింది. కళ్ళల్లో కన్నీరు యింకిపోయింది. తన జీవన పథంలోకి దీపకళికలా ప్రవేశించిన సరస్వతి భౌతిక దేహం మీదపడి చిన్నపిల్లాడిలా వలవలా ఏడ్చాడు. అతని వ్యధను చూసిన ప్రతివాళ్లూ బొటబొట కన్నీరు కార్చకుండా వుండలేక పోయారు. కాని యేం చెయ్యగలరు? వేదాంత ధోరణిలో ధైర్యం చెప్పారు. ఆ రోజునుండి కేశవరావు మళ్ళీ చీకటిలో ప్రయాణం చేయవలసి వచ్చింది.

రోజులు గడుస్తున్నాయి. కేశవరావుకి జీవితంలో మిగిలింది ఒక్క చంద్రమే ! వాణ్ణి కంటిపాపలా సాకుతూ వాడికి యే విధమైన లోటు రాకుండా చూస్తూ వస్తున్నాడు. అప్పుడప్పుడు సరస్వతి జ్ఞప్తికి వస్తూండేది. ఆమె జ్ఞప్తికి వచ్చినప్పుడంతా చిన్నపిల్లాడిలా ఏడుస్తుండేవాడు. ఆఫీసుకి వెళ్ళినా కొడుకు బడినుండి యింటికి వచ్చి ఒంటరిగా యెంత బెంగ పెట్టుకుంటున్నాడోనని ఒక్కోరోజు పెందలాడే ఆఫీసునుండి యింటికి వచ్చేవాడు.

ఇరుగు పొరుగు వాళ్ళుకూడా అబ్బాయి పట్ల యెంతో వాత్సల్యాన్ని చూపుతూ ఉండేవారు. కాని వారిలో ఒక విధమైన సానుభూతి యేర్పడింది. పాపం - కేశవరావు ఎన్నాళ్ళి లాంటి జీవితం గడుపుతాడో అనుకునేవారు. కొందరు అనుకునేవారు కేశవరావు పునర్నివాహం చేసుకోవడం శ్రేయస్కరమని. మరికొందరు ఆ అభిప్రాయాన్ని ఖండించేవారు. పునర్ని

వాహం చేసుకొని తెలిసి తెలిసి నరకంలో ప్రవేశించమంటారా అన్నదే యీ రెండో వర్గంవారి వాదన. మొదటి వర్గంవాళ్లు వాళ్లు వాదాన్ని వుపసంహరించుకోలేదు; పైగా అందరూ ఒకేలా వుంటారా యేమిటి? అంటూ సమర్థించేవారు.

మొదటి వర్గంవాళ్లు, చాలా శ్రద్ధ తీసుకున్నారు. తమ అమూల్యమైన సలహా కేశవరావు చెవిలో వేశారు. అయితే, వాళ్లు అనుకున్న విధంగా చప్పున ఒప్పుకోలేదు కేశవరావు.

“ మళ్ళీ పెళ్ళిచేసుకోవడం, నాకు యిష్టం లేదండీ : అబ్బాయి భవిష్యత్తుకి ఆ ప్రయత్నం ఒక అపస్వరాన్ని సృష్టిస్తుందేమోనని భయమేస్తోంది...” అన్నాడు కేశవరావు.

వో పెద్దమనిషి చిన్నగా నవ్వేడు.

“ ఏమిటి కేశవరావు, అంత భయపడుతున్నావు ? అబ్బాయిని హింసిస్తుందనేగా నీ భయం ?” అన్నాడు.

“ అదే నా భయమండీ ! ” కేశవరావు జవాబిచ్చాడు.

“ మంచివాడవేనోయ్ ! స్త్రీలంతా ఒకేలా వుంటారని అనుకోవడం, చాలా పొరపాటు. స్త్రీసహజమైన సుమహృదయలు కొందరైనా వుండకుండా పోరు. ఏమో ఎవరు చెప్పగలరు ? నీ అదృష్టం బావుండి ఓ సహృదయ లభించకూడదా? ఇప్పుడు చూడు - చంద్రం బడినుండి తిరిగి వచ్చి, బిక్క మొహం వేసుకుని అలా ఒంటరిగా కూచుంటాడు. ఎప్పుడూ యేదో దైన్యం వాడి మొహంలో దోబూచు లాడుతూ

వుంటుంది. వాణ్ణి చూస్తుంటే మా అందరిలో వల్లమాలిన జాలిపుట్టి, మా హృదయాలు తరుక్కు పోతున్నాయంటే నమ్ము. క్షంట్ల యెవరో ఒకరు వుంటే, వాడలా వుండడు. క్రమంగా వాళ్లమ్మని మర్చిపోవడానికి ప్రయత్నించి ఉత్సాహాన్ని వుంజుకుంటాడు. ఇక నీ విషయంలో కూడా కొంత మార్పు రావడానికి అవకాశం వుంటుంది. బాగా ఆలోచించు. అన కూడదుగానీ - రేప్పొద్దుట యెప్పుడైనా, నీకు గాని, అబ్బాయికి గాని, అస్వస్థత చేస్తే, ఆమకునే వాళ్ళుకూడా యింకెవరున్నారు ? ఏమైనాసరే - ఆడదిలేని యిల్లు కళకళ్లాడదు...

అంతా మానంగా విన్నాడు కేశవరావు. అతని దృష్టి పథంలో ఏవేవో వూహలు, వూహించిన సంఘటనలు, మెదులుతున్నాయి. అవుతే, అక్కడవున్న మిగతా వ్యక్తులు కూడా అతణ్ణి ఆలోచించడానికి అవకాశం యివ్వకండా, పునర్వివాహం చేసుకోమనే ఉద్ఘాటించారు. కేశవరావు కాస్తంత కరిగిపోయాడు. నిజమే ! తన అదృష్టమే బావుంటే, సహృదయు రాలైన భార్య దొరుకుతుందేమో, ఎవరు చెప్పగలరు ! జీవితంలో మరో పందెం ఒడ్డి చూడాలి... అనుకున్నాడు.

అప్పట్నుంచి, కేశవరావు తన పెళ్ళి ప్రయత్నాలు సాగించాడు. అతని ప్రయత్నాల మాట యెలా వున్నా, కొందరు మాత్రం తమ పిల్లల్నిస్తామంటూ ముందుకు వచ్చారు. అది కేవలం అతని మంచితనం చూసే. కాని, ఆ అమ్మాయిల వయస్సుకీ తన వయస్సుకీ భేదం అధికంగా వుండటంవల్ల,

కేశవరావుకి నచ్చలేదు. మంచిగా చెప్పి తప్పించుకున్నాడు. అదే సమయంలో పెద్దలదృష్టి, బాల్య వితంతువైన ఓ పల్లెటూరిపిల్ల కేసి పోయింది. కేశవరావుకి నూరిపోశారు. పల్లెయువతి గాబట్టి మనసు తప్పకుండా మంచిదై వుంటుందని అంతా భావించారు. కేశవరావుకీ అదే అభిప్రాయం కలిగింది. అంతేకాదు... ఆమె వితంతువై వుండడం ఒక విధంగా మంచి దనుకున్నాడు. వాళ్లకు వాత్సల్యం అమితంగా వుంటుంది గాబట్టి అబ్బాయిపట్ల సానుభూతి వుండకుండా వుండదనీ... భర్తంటే వాళ్ళకే యెక్కువ గౌరవం, ఆప్యాయత, భక్తి, వుంటాయనీ అనుకున్నాడు... ఎవరి అభిప్రాయాల మాటకేం గాని తన స్వంత అభిప్రాయాలకు విలువ యివ్వాలిగదా! అందుకే ఒప్పేసుకున్నాడు.

ఓ సుభముహూర్తాన కేశవరావు-కనకంలకు దేవాలయంలో దేవుని సమక్షంలోనే కాక కొందరు పెద్దల సమక్షంలో పెళ్ళి జరిగింది.

కేశవరావు శ్రేయోభిలాషులంతా అమితానందం పొందారు. కేశవరావు తమ మాట నిలబెట్టినందుకు యెంతో గర్వించారు ఆ దంపతులు. ఆదర్శవంతంగా జీవితాన్ని సాగించాలని ఆశీర్వాదించారు.

కేశవరావు అబ్బాయిని కనకంకి అప్పజెప్తూ

“ ఈ రోజునుంచీ వీడు నీ స్వంత కొడుకే అనుకోవాలి కనకం. సుమారు రెండు సంవత్సరాల క్రితం తల్లిని పోగొట్టు

కున్న దురదృష్టవంతుడు వీడు. మాతృహృదయపు చల్లదనాన్ని మర్చిపోయాడు. ఆ మమత, వాత్సల్యాలు కరువయ్యాయి. ఆ లోటు నువ్వు తీసుస్తావని నమ్ముతాను. వాడి భారమంతా నీ మీదే పెడుతున్నాను” అన్నాడు నెమ్మదిగా.

కనకం, చంద్రాని దగ్గరికి చేరదీసుకొని యెంతో లాలనగా, వాడి జుత్తు నిమురుతూ

“ప్రత్యేకించి యీ విషయం మీరు చెప్పడం అనవసరమండీ! నాకు మాత్రం తెలీదూ!...” మందహాసంతో అందామె.

ఆ జవాబు కేశవరావుకి యెంతో తృప్తిని కలిగించింది. అతను కోరేదికూడా అదేను. ఆమె తప్పకండా తన ఆశయాల్ని నెరవేరుస్తుందన్న నమ్మకం కుదిరింది అతనిలో. “ఇంక నేను చెప్పవలసిందేమీ లేదు కనకం. నా హృదయంలో ఆనందం వెల్లువలై పారుతోంది. నా జీవితంలో యింత సంతోషాన్ని యెప్పుడూ చవిచూడలేదు...” ఉత్సాహపూరితంగా అన్నాడు.

రోజులు క్రమంగా గడుస్తున్నాయి. కేశవరావు యింట్లో వున్నపుడు ఒక్క నిమిషంకూడా వృధా పోకుండా కొడుక్కి ఏ పాఠమో చెప్తూనో లేక ప్రపంచ విషయాలు చెప్తూనో వుండేవాడు. అవుతే రోజులు యెప్పుడూ ఒకేలా వుండవు. కోర్ది రోజుల్నుంచీ కేశవరావు కొడుకులో ఓ విధమైన నిర్లిప్తత, దైన్యం గూడుకట్టుకొని వున్నట్లు గ్రహించాడు. కారణం ఏమిటో తెలుసుకోవడానికి ప్రయత్నించాడు. కాని

లాభం లేకపోయింది. చంద్రంను ఓనాడు అడిగాడుకూడాను.
“ఏమిటా అలా వున్నావు ?” అని.

అవుతే చంద్రం వున్నది వున్నట్లు చెప్పలేదు. వాడు బొత్తిగా చిన్నవాడేం కాదు. మంచిచెడ్డలు తెలుసుకునే వయస్సుంది. వున్నవిషయం చెప్పి నాన్నహృదయం గాయ పర్చడం అతడికి యిష్టం లేకపోయింది. అందుకే కాస్తంత ఆలోచించి జవాబు చెప్పాడు. “ఏం లేదు నాన్నా, అప్పు డప్పుడూ అమ్మ గుర్తుకొస్తుంది...” భారంగా అన్నాడు.

కొడుకుజవాబు నిజమనే నమ్మేశాడు కేశవరావు. ఔను మరి అబద్ధం చెప్పవల్సిన అవసరం వాడికేముందనుకున్నాడు. “అమ్మని క్రమంగా మర్చిపోవడానికి ప్రయత్నించు నాయనా ! నువ్వు ఎప్పుడూ ఆనందంగా వుంటే నాకూ ఆనందంగా వుంటుంది...” అన్నాడు.

తండ్రి తనపట్ల చూపుతున్న వాత్సల్యం, ప్రేమ చంద్రంని వుక్కిరిబిక్కిరి చేశాయి. అందుకు విరుద్ధంగా సవతితల్లి చూపు తున్న కఠినత జీవితమ్మీద విరక్తి కలిగిస్తుంది. అతడి కళ్ళ ముందు యీ విరుద్ధ భావాలు మెదిలాయి. వాటికి స్వరూపం లేకపోయినా తనకు నచ్చిన స్వరూపాన్ని సృష్టించుకున్నాడు. నిజంగా అతని కళ్ళు చెమ్మగిల్లాయి. అవుతే తండ్రి చూడకుండా కళ్ళని ఒత్తుకున్నాడు.

ఒకనాడు కేశవరావు ఒంట్లో నలతగా వుందని ఆఫీసు నుండి వేగిరం తిరిగివచ్చాడు. ఇంటిగుమ్మం దగ్గరికి వచ్చేసరికి కనకం గొంతుకు పైస్థాయిలో వినిపించింది. అతని గుండెలు ఆగిపోయినట్టయ్యాయి. ఆగిపోయి వినడం ప్రారంభించాడు.... వింటున్నకొద్దీ అతని కళ్ళల్లో కోపం అరుణారిమ కాంతిని పెంపొందిస్తోంది. పెదాలు వణుకుతున్నాయి. అమాంతంగా వెళ్ళి ఆమె పీక నులిమేయాలన్నంత పుక్రకోపం వచ్చింది. అయినా నిగ్రహం తెచ్చుకుని నిలదొక్కుకున్నాడు.

“నీకు అంతగా ఆకలివేస్తే చక్కా గ్లాసుడు మంచినీళ్లు తెచ్చుకుని త్రాగు. కాఫీకావాలట ... కాఫీ. ఇక్కడెవరూ నీకింద చాకిరీ చెయ్యడానికిలేరు...” అంటోంది కనకం.

“మన యింటిపనులు మనం చేసుకోవడం చాకిరీ అనరమ్మా...” తను పుస్తకాల్లో చదువుకున్న విధంగానే అన్నాడు చంద్రం.

“నోరు మూసుకో. ఎదురు జవాబొకటా? అసలు నీకూ నాకూ వున్న సంబంధం యేమిటి? నా ఖర్మకాపోతే ఏమిటి గుదిబండ నాకు? వెళ్ళవతలికి...” మళ్ళీ గర్జించిందామె.

“నువ్వు తాగుతున్నావుగదమ్మా కాఫీ, అందులో కాస్తంత నాకు ఇస్తే తప్పేమిటి...?” దీనంగా అడిగాడు చంద్రం.

“నా యిష్టం. నేను త్రాగుతాను. ఒక గ్లాసుడు కాదు... నా యిష్టమొచ్చినన్ని గ్లాసులు త్రాగుతాను. నాకు ఓపిక పుంటే నాకు యిష్టమైన వంటకం వండుకుని తింటాను. అడగటానికి నువ్వు యెవరవూ అంట...?” రెచ్చిపోతూ అందామె.

చంద్రం యింక సహించలేక పోయాడు. అతను, యెంతో సర్దుకు పోవాలనుకుంటే, ఆమె అంత రెచ్చ గొడుతోంది.

“నాన్న సంపాదనలో నాకూ హక్కుందమ్మా...” చివరికి అనేశాడు.

“నోర్మ్యం!” అంటూ చెంప పెడేలు మనిపించింది.

“అమ్మ...” అన్న చంద్రం ఆ ర్తనాదం, కేశవరావు గుండెల్ని చీల్చుకునిపోయింది. అదో సమ్మెట పెట్టులా తగిలిందతనికి. కేశవరావు యింక సహించలేక పోయాడు. రెండంగళ్లో లోపలికి పోయి, కనకం రెండు చెంపలూ వాయించేశాడు పిచ్చివాడికి మల్లే.

“నాన్నా... నాన్నా... వద్దు నాన్నా. అమ్మని కొట్టకండి...” అంటూ అడ్డుపడ్డాడు చంద్రం.

కేశవరావు కళ్ళు అశ్రుపూరితాలయ్యాయి. కొడుకుని దగ్గరికి తీసుకున్నాడు.

“నీకున్న పాటి జ్ఞానం లేదురా ఆ పశువుకి. నువ్వు యెన్ని హింసలకి గురి అవుతున్నా, నాకు ఒక్కనాడూ చెప్పే

వాడివికాదు. దిగులుగా వున్నా వేమని అడిగితే అమ్మ జ్ఞప్తికి వస్తుందనే వాడివి. ఈనాడు నేనీ సంఘటన కల్లారా చూడకపోతే, యింక యెన్నాళ్ళు యీ నరకం అనుభవించే వాడివో!” అంటూ వాపోయాడు.

కనకం ఇన్ని దెబ్బలు తిన్నా, వూరుకోలేదు. “కొడుకు మీదండే ప్రేమ కొత్తగా కట్టుకున్న పెళ్ళాంమీదండంటే, బావుణ్ణు. అంత ప్రేమ వాడి మీదండంటే, అసలు మళ్ళీ పెళ్ళి చేసుకోవడం మానెయ్యవల్సింది” యేడుపు స్వరంతో అంది.

కేశవరావు నిట్టూర్పు విడిచాడు.

“అదే నేను చేసిన తప్పు కనకం. తెలిసి తెలిసి నరకం లోకి ఉరికాను. అవుతే నేను వూహించి ఆశించింది స్త్రీసహజమైన సహృదయం గాని, నీవంటి కిరాతక హృదయంకాదు. ఇప్పుడు విచారించి లాభం యేమిటి? నేను సృష్టించుకున్న నరకంలో నేను బాధలనుభవించక తప్పతుందా?” బాధగా అన్నాడు.

“ఈ యింట్లో నేనైనా వుండాలి. ఆ అబ్బాయిని వుండాలి. ఇద్దరం వుండడానికి వీల్లేదు...” అందామె.

కేశవరావు నిర్విణ్ణుడయ్యాడు. ఆమె రాక్షస నిర్ణయానికి అచ్చెరువందాడు. ఆమెవేపు క్షణంసేపు విస్తుపోయి చూశాడు. ఆ రూపంచూసి శాంతస్వరూపురాలని భ్రమపడ్డాడు మొదట్లో. పల్లెపిల్ల కదా, సహృదయం గలదని తప్పగా అర్థంచేసు

కున్నాడు. నిజస్వరూపం యిప్పుడు బైటపడేసరికి ఆమెపై అసహ్యం పుట్టింది.

“కనకం, నీ నిర్ణయాన్ని విని, యేడవలో, నవ్వలో అర్థంకావడంలేదు. మొదట్లో నీ నుండి యీ సంసారానికే ఓ స్వర్గాన్ని వూహించాను. కాని, నా వూహ తప్పయ్యింది. ఇంతకీ, వీడు నీకేం అపకారం చేశాడని? ఎందుకు నీకు వాడి మీదా కక్ష? నీ స్వంతకొడుకులా చూసుకుంటావని అనుకున్నాను. అందుకు ఫలితంగా పరాయివాడిగా యింటినుండి పొమ్మంటున్నావు... బావుంది...” అన్నాడు.

కనకం జవాబేమీ చెప్పకండా వంటగదివేపు చరచరా పోయింది కళ్లు ఒత్తుకుంటూ. కేశవరావు చెమ్మగిల్లిన కళ్ళను ఒత్తుకుని,

“పద బాబూ, కాఫీ తాగి వద్దాం...” అన్నాడు.

“వద్దు నాన్నా! ఇప్పుడు నాకేమీ ఆకలిగా లేదు... వెళ్ళి ఆడుకుంటా.”

“పోనీలే! యింద...” పావలా కాసు తీసి యిచ్చాడు.

చంద్రం భారంగా అడుగులు వేసుకుంటూ బైటికి నడిచాడు. కేశవరావుకూడా బైటికి వచ్చాడు.

ఆ రోజే కేశవరావు పాడుబడ్డ దేవాలయం మెట్లమీద కూచుని యివన్నీ నెమరుకు తెచ్చుకున్నాడు.

బాగా చీకటి పడింది. అతని మెదడు ఆలోచనలతో చిందరవందరయ్యింది. ఈ వరిస్థితుల్లో తను యేం చేయాలో అతని ఊహాకి అందడంలేదు.

“నాన్నా” అనుకుంటూ వచ్చాడు చంద్రం.

“ఏం బాబూ!” ఆత్రంగా లేచి నుంచుని కొడుకు దగ్గరికి పోయాడు కేశవరావు.

“ఇంటికి పదండి నాన్నా! నాకెందుకో భయమేస్తుంది. అమ్మ పడుకుంది...” నిరుత్సాహంగా అన్నాడు చంద్రం.

కేశవరావు ఆశ్చర్యపడలేదు. కొడుకుని దగ్గరికి చేర దీసుకున్నాడు.

“పోనీ నాన్నా! నన్ను తాతగారింటికి పంపేయండి. అక్కడే చదువుకుంటాను. నువ్వు నా గురించి యింత బాధ పడ్డం యెందుకు?” కాస్తంత వ్రాహ తెలిసినవాడు గాబట్టి, మనసుకి పట్టే మాట అనేశాడు.

ఆ మాటలు కేశవరావు మనస్సుని మరింత కలచివేసినై.

“అలా అనకు బాబూ! నిన్ను నేను దూరం చేసుకోలేను. మీ అమ్మ పోయినా, నిన్ను చూసుకునే, ఓ విధంగా తృప్తి పడుతున్నాను. అదే నాకు ఆనందం. పద అలా హోటలుకి పోయి భోజనంచేసి వద్దాం...” అంటూ కొడుకుని తీసుకుని బైలుదేరాడు.

“మరి అమ్మ భోజనం మాట?” చంద్రం అడిగాడు.

“ఆ విషయం నీ కెందుకు లేరా-పద” అంటూ ముందుకు సాగాడు కేశవరావు.

భోజనాలు ముగించి యింటికి వచ్చారు తండ్రికొడుకులు. ఇంట్లో అడుగు పెట్టేసరికి, కనకం యెదురయ్యింది.

“ఇల్లంటూ ఒహటుందని గుర్తు లేదేమిటి మీకు ?” అంది విసురుగా.

కేశవరావుకి వళ్ళు మండిపోయింది.

“గుర్తువుతే వుందికాని, ఆ యింట్లో ఓ బ్రహ్మరాక్షసి కాపురముంటున్నదన్న విషయం గుర్తుకొచ్చేసరికి భయంతో కాళ్ళు వెనక్కి పడుతున్నాయి” అన్నాడు.

కనకం రివ్వున లేచింది.

“అవుతే నేను బ్రహ్మరాక్షసినా? ఏమిటి మీరన్న మాట !”

“నేనేమీ అనడంలేదు... నిన్ను నువ్వే అర్థం చేసుకో గలవు... నీ స్వరూపమేమిటో నువ్వే తెలుసుకో !”

“మీరు నన్ను క్షణ క్షణానికి అవమానిస్తున్నారు మీ మాటలు శూలపుపోటుల్లా బాధిస్తున్నాయి. నేనింక యీ యింట్లో వక్క-క్షణం వుండను...” అంది కోపంగా.

“నేను కోరేదికూడా అదే. నీ యిష్టంవచ్చిన చోటికి వెళ్ళొచ్చు. తెల్లారాక మీ వాళ్ళింటికి తీసుకుపోతా. తయారుగా వుండు” అంటూ కొడుకుని తీసుకొని గదిలోకి పోయాడు.

కనకం మ్రాన్పడిపోయింది. భర్త తనపట్ల మమకారం వదులుకోలేడనే ఆమె భావించింది. కాని కథ అడ్డం తిరిగినందుకు బావుకుమంటూ యేడ్చింది. ఆ ఆఖరాయుధం కూడా పని చెయ్యలేదు. అయితే ఒక నిశ్చయానికి వచ్చింది. కొద్ది రోజులు దూరమైతే కుక్కలా మళ్ళీ తన దగ్గరకే వచ్చి తీసుకొస్తాడన్న అహాన్ని సృష్టించుకుని తృప్తిపడింది. ఆ తృప్తితోనే ఆ రాత్రి వుపోషంతో పడుకుంది. భర్త, అబ్బాయి తిన్నారో లేదోనన్న ధ్యాసకూడా లేకపోయిందామెకు.

మరునాటిరోజు కేశవరావు ఆఫీసుకు శలవు పెట్టి కనకంని వాళ్ళ కన్నవారింటికి తీసుకుపోయాడు. మామగారితో జరిగిందంతా చెప్పాడు యెందుకైనా మంచిదని. అల్లుడు చెప్పిందంతా ముసలాయన విని-

“ అయినా నాయనా ! అబ్బాయిని వాళ్ళ తాత గారింటికి పంపేయగూడదూ ? ఆ కుర్రాడికోసం పండంటి సంసారం ఎందుకిలా విచ్చిన్నం చేసుకుంటావు ? ” అన్నాడు.

కేశవరావులో ఆ మాటలు విన్నాక మరింత వుక్రోషం వుప్పొంగింది. ఎంతో జీవితానుభవాన్ని సంపాదించిన ఆ పెద్ద మనిషికూడా అటువంటి సలహాయివ్వడం అతని పట్లకూడా అసహ్యన్ని రేకెత్తించింది.

“ మీవంటి పెద్దలే అలా శలవిస్తే యింక నేనేం చెప్పేది చెప్పండి ? ఆఖరిసారిగా చెప్తున్నాను వినండి. అబ్బాయిని నేను దూరంచేసుకోలేను. మీ అమ్మాయిలో మార్పు

రాకపోతే ఆమెను దూరం చేసుకోవడానికై నా వెనుకంజ వేయను. ఆపైన మీ యిష్టం. అలా వూళ్ళోకి వెళ్ళి వస్తా..." అంటూ విసురుగా బైటకువచ్చి బస్సుస్టాండువైపు చరచరా నడిచాడు. తిరిగి మామగారింటికి పోకుండా నేరుగా తన స్వస్థలం వెళ్ళే బస్సు యెక్కేశాడు.

ఇల్లు చేరుకునే సరికి చంద్రం ఒక్కడూ దిగులుగా కూర్చున్నాడు. వాణ్ణి దగ్గరికి తీసుకుని,

“ ఇక నిశ్చింతగా వుండరా బాబూ ! నిన్నెవరూ యేమీ అనలేరు. అనవసరంగా ఓ నరకాన్ని సృష్టించి, నీ సున్నిత హృదయాన్ని గాయపర్చాను. ఏది యేమైనా సరే నిన్ను దూరం చేసుకోను చంద్రం ! నిన్ను దూరం చేసుకోను ” అంటూ కొడుకును హృదయానికి హత్తుకున్నాడు కేశవరావు.

